

# IKALA MUTWISHIIBWE

## BWA NZAMBI



Nenku Udi wamba nunku:

*Nenku Eliya mwena Tiishiba, uvwa . . . muntu mwena Galada, wakambila Aakaba ne: Bu mudi MUKALENGE Nzambi wa Izaleele ne mwoyi, yêyè mwena kumpala kùndi ngimana, kakwakwikalaku nì ndumuma nì mmvula bidimu byônsò bisatu ebi, anu mêmè mwambe dîyì.*

*Nenku dîyì dya MUKALENGE dyakalwa kudiye, dyamba ne:*

*Umuka apa, kudimuka uye kudi dîbà dipatukila, ne usokome pabwîpì ne kasulu kaa Keelita—Keelita, (ke cîmvwà mene njinga kwamba) kadi katangilangane ne Yadene.*

*Nenku nebyenzeke ne, newikale unwa mâyì a kasulu aku; nenku Mêmè ndi mutumine bikololo dîyì bwa kwikalabi bikudiisha . . .*

*Nenku yêyè wakaya ne wakenza bilondeshile dîyì dya MUKALENGE: bwalu wakaya kasombela pabwîpì ne kasulu kaa Keelita, kadi katangilangane ne Yadene.*

*Nenku bikololo bivwa bimumwadila mâmpà ne minyiinyi mu dinda, ne mâmpà ne minyiinyi diloolo; ne yêyè uvwa unwa mâyì a kasulu aku.*

*Nenku ke kwenzekabi paanyima paa cikondo kampanda ne, kasulu aku e kukamaku, bwalu kakuwwa kuloke mvula pa buloba nansha.*

*Nenku dîyì dya MUKALENGE dyakalwa kudiye, dyamba ne:*

*Juuka, ne nda ku Salepeta, wa mu Sidona, usombele kwôkò aku: mona, Mêmè ndi mutumine mukaji mukamba dîyì kwôkò aku bwa kukudiishaye.*

*Nenku yêyè wakajuuka ne wakaya ku Salepeta. Nenku paakafikaye ku ciibi cya cimenga, monaayi, mukaji mukamba awu uvwa mwimaneku mwikale wangula tukunyi: ke yêyè kumubiikila, wamba ne: Ndi nkulomba ne, nda, kankebela ndambu wa mâyì mu kaadibungu, bwa mêmè kunwa.*

*Nenku pavwaye wenda uya bwa kangata mâyi, ke kumubiikilaye, wamba ne: Ndi nkulomba ne, untwadileku cipese cya dyâmpà mu cyanza cyebe amu.*

*Nenku yêyè kwamba ne: Bu mudi MUKALENGE Nzambi webe ne mwoyi, ncyèna ne kâtô nansha, anu dyanza dya bukula mu cipanza, ne twanyi tukese mu kâsù; nenku, mona, ke mêmè ewu ngangula tukunyi tubidi, bwa mmone mwa kwalukila bwa kubilongolola bwanyi mêmè ne bwa mwanaanyi wa balume, bwa twamona mwa kubidya, nenku tufwe.*

*Nenku Eliya kumwambila ne: Kuciinyi nansha; nda kenza muwâmbi amu; kadi ku byôbi abi anji ngenzela mêmè dyambedi kâtô kakese, ukantwadile, nenku pashiishe wènzè bwebe wêwè ne...mwaneebe wa balume.*

*Bwalu emu mmudi MUKALENGE Nzambi wa Izaleele wamba: Bukula kabwakukeepa mu cipanza, anyi maanyi mu kâsù kaâkujika nansha, too ne ku dituku dyatuma MUKALENGE mvula pa buloba.*

*Nenku yêyè kwalukila e kwezayè bilondeshile cyakamba Elisha; ne mukaji ewu, ne yêyè, ne nzubu wa mukaji ewu, baakadya matuku àbûngi.*

*Nenku bukula kabwakakeepa mu cipanza, anyi maanyi kaâkajika mu kâsù nansha, bilondeshile dîyi dya MUKALENGE dyakaakudiibwa mukana mwa Eliya.*

Bwa muyiiki wa mu dinda emu, pabwîpi menemene ne mêmè kuya dyamwamwa dya mbû, ndi musungule kubala eku, kwa ne: *Ikala Mutwishiibwe Bwa Nzambi.*

<sup>2</sup> Nenku mpindyewu, Mukalenge, benesha Dîyi Dyebe padiDi dipatuka apa, nenku anyishaku bwa Nyuma Mwîmpè abakule nyuma yetu ne meeji etu, ne atulongolole ku dilwa Dyende bwa kutukenketa, bu mutudi baMulombe bwa kulwaye. Bwalu katwena tulwa ku nzubu wa Mukalenge bwa batumone, anyi bwa kumona bantu to, kadi mbwa kuyiila maalu a kûdi Wêwè, ne bwa kumanya ngiikadilu Webe, ne njila Webe, ne twipacila Twebe, bwa twamona mwa kukumbana mwa kukungamangana ne maalu makole a mu nsombelu, biikale ne ditwishiibwa dya bushuwa, biikale batwishiibwe bwa Nzambi. Twènzèlèku bwalu ebu, Mukalenge. Mu Dîna dya Yesu mmutudi tubilomba. Amen.

<sup>3</sup> Civwa ne cya kwikala dinda dya dikwacisha bôwà. Kuvwa luuya lukole ne mpwishi bituuka, ne bantu bavwa mu misèèsù, bootoka ne nzala, ne buloba buvwa bukwate kapya bya wamba anu ne bukaavwa bwamba kwoshika. Byônsò ebi bivwa mbipeta bya ku mpekaatu yabo ne nsombelu wabo wa kanyawu awu byakabapinyina.

<sup>4</sup> Nudi numona's, Aakaba nguvwa ukookesha mu—mu Izaleele, mu cikondo aci, anyi ukookesha pa Izaleele, ne yêyê ke wâkadi mfumu wa lwonji lupite lwa bamfumu bônso baa Izaleele. Kacya kakuvwaku kwanji kwikala mfumu wa lwonji bu lwa Aakaba to, bwalu yêyê, muyiishiibwe ne mwikale mumanye bîmpè menemene, wakatungunuka ne dibiipila Nzambi mu kantu ne kantu kônso kaakenzaye. Nansha muvwaye ne ndongolwelu munene wa bilwilu bya masalaayi, ne mukaavwa bantu bafike ku ditanta bikole mu bukookeshi bwende, kadi, nansha nanku, kwêna mwa kubiipila Nzambi kadi kwindila ne neutungunuke ne didikolesha ku mwoyi musangu mule nansha.

<sup>5</sup> Ne pashiishe, mu dyende dibaka, pamutu paa kuselangana munkaci mwa cisamba cyabo bôbô, yêyê wakaya kasela ngènzâmpèkââtù, mutendeleedi wa mpingu, mukuukwidi wa mpingu. Wakasela Izabela. Wa bwalu kayi mwena kwitabuuja nansha.

<sup>6</sup> Nenu mwena kwitabuuja nansha umwe kênâku ne cya kuselangana ne udi kayi mwena kwitabuuja nansha kakese, nansha bya kumona lufu. Badi ne cya kuselangana misangu yônso anu ne beena kwitabuuja.

<sup>7</sup> Kadi Aakaba yêyê wakenza cintu cibyaçibyâlè eci. Ne kabiyi bya dyela mpata to Izabela pende uvwa mukaji mulenga kwîsù. Nenu yêyê kuseeswishiiibwa ku mmwenekelu wa kwîsù uvwaye nende awu, pamutu paa civwaye mwikale. Ke cidi bantu bââbungî benza, benza cilema cimwecimwe aci, too ne leelu wa ndaaya ewu.

<sup>8</sup> Nenu yêyê ewu ngwâkabweja ditendeleela dya mpingu mu ditunga, mu cisamba eci. Nenu cisamba eci, baakwidi, bambi baabo mene, baakadishinda ku dilomba dinene edi divwa disankisha bantu bônso.

<sup>9</sup> Nenu ncimfwanyi menemene cya ditunga dyetu leelu ewu. Twêtù's tukaadi badishinde ku dilomba didi disankisha bantu bônso. Kakuyi mpata ne baakwidi bavwa beela meeji ne bivwa mwa kulwa kwikala anu bîmpè, bu muvwa bukalenge bwabo bwitabe ciine aci. Kadi nansha bukalenge bwitabe cintu kampanda, bidi bikengela ciikale cidi Nzambi mwitabe. Nenu bantu bôbô bavwa beela meeji ne bivwa mwa kulwa kwikala bîmpè bu bôbô mwa kudyanjila kulabulaku bimwe bya ku bintu byabo bya cikwâpânu.

<sup>10</sup> Mbifwanyine bya muntu kundomba bwa mêmè kubangulula dyumvwija dya cîndî mfuma ku dyamba eci, bwa ne civwa cifwanyine kwikala cimfwanyi menemene cya leelu ewu. Twêtù tudi mwa kwikala katuyi tudyelela meeji ne tudi bakuukwidi baa mpingu, kadi's ke citudi. Ne bukalenge s'mbucîtâbe. Bantu leelu ewu mbakuukwidi baa mpingu, bwalu badi—badi bakuukwila mpingu. Bamwe baabo batu bakuukwila balumyana ne bakajaana badi bende luumu baa mu cinéma, bu yabo

mpingu. Bamwe badi bakuukwila mfranga, bu yabo mpingu. Ne bakwabo badi bakuukwila balumyana ne bakajaana badi bende luumu baa ku télévion, bu yabo mpingu. Kadi cintu cyônsò cyûdì upicisha kumpala kwa Nzambi ndupingu, nansha cyôci mwa kwikala cinyi.

<sup>11</sup> Nansha Sataana mwine, mulwishi wetu munene awu, mmudimuke bikole, mu mushindu wa ne, misangu mikwabo, utu wateekelangana nansha ekeleeziya ewu kumpala kwa Nzambi. Wêwè udi mufwanyine kwikala ne ekeleeziya munene. Cidi mwa kwikala nzubu mwibaka munene, anyi cidi mwa kwikala dingumba dinene. Nenku, kabidi, cidi mwa kwikala disangisha dinene, kadi kulekedi cintu nansha cimwe cipita kumpala kwa Nzambi nansha, mu mwoyi webe. Cintu nansha cyôci cinganyi, kumpala kwa Nzambi, ndupingu.

<sup>12</sup> Nenku bantu aba bavwa bamanye ne kabacivwa baa nyuma kabidi bu muvwabo kale to, mu bukookeshi bwa bamfumu bakwabo. Kadi bavwa badicinkila ne, anu bwalu bavwa ditunga dya batendeleedi, maalu ônsò avwa mwa kwenda bîmpè. Nenku ke mushindu awu utwafiki peetu pa mwine mwaba awu.

<sup>13</sup> Kukaadi ndambu wa ngondo ûmvwà nyiikilangana ne mulunda wanyi muvwabo mwîmpè maalu be. Nenku uvwa wamba ne: “Mwaneetu Branham, ngela meeji ne wêwè udi ubambidikila Êtats-Unis ewu panshi bibi be.” Yêyè ne: “Misangu yebe yônsò utu anu utonokela mpekaatu mwikale wamba mwalwa Nzambi kunyooka ditunga edi.”

<sup>14</sup> Mêmè ne: “Bikengela ênzè anu nanku awu, bwa kwikalaye kayi ne kansungansunga.”

Yêyè ne: “Kadi, Mwaneetu Branham, udi upwa mwoyi ne ditunga edi baakadiibakila pa Mifundu. Kabidi ne bankambwa beetu mbaakalwa muneemu emu, ne Nzambi ngwâkatùpa bumpyanyi ebu. Ne twêtù aba tudi ditunga dya batendeleedi.”

<sup>15</sup> Mêmè ne: “Aci’s ncilelela, byônsò abi. Cibì kakwena muntu nansha umwe udi mumanyeku mûntù mêmè ewu ntwâ ditunga edi makumbu to! Kadi, tangila, mwaneetu wanyi, nansha Izaleele pende’s uvwa musungula kudi Nzambi, ne Yêyè kumutumina baprofeta ne bantu banene. Kadi Nzambi kênàku mwa kutwala mpekaatu to. Yêyè wakafikisha Izaleele ku dinowa lutete lwônsò lwakakunabo. Nenku piikala Ye mufikishe Izaleele ku dinowa cyakakunaye, Yêyè’s neatufikishe peetu ku dinowa citudi tukuna. Yêyè katu ne kansungansunga to.”

<sup>16</sup> Nenku twâfikì pa kaaba patukaadi twela meeji ne bwalu tudi beeyemene byakenzabo kudi bankambwa beetu, anyi bivwabo beeyemene kudi bantu beetu banene baakaasa ekeleeziya yetu, bunene buvwa didifila dyabo kudi Nzambi, cidi anu cîmpè ne cyanyishiibwe bikole, kadi katwena mwa kukeba bwa kupetela lupandu ku byakenzabo bôbò nansha! Lupandu mbwalu bwa kalume nkaaya pankaci paa muntu yônsò ne Nzambi. Kì

mpa ditunga, anyi pa ekeleeziya wetu, kadi ntwètù nkaayeetu kumpala kwa Nzambi, ke kutwikala ne cya kulumbulula.

17 Mu dyetu ditunga bikaadi bifike mu mushindu wa ne, too ne munkaci mwa bantu biine badi batambe kwikala baa nyuma batudi naabo abu, uya kudi balume ne bakaji baa nyuma, kadi usangana mu myoyi yabo mwikale cintu kampanda cipangika.

18 Twètù aba tukaadi, mu ndambu wa mbingu yāshàadi eyi, ndi mukontonone bimwe bya ku bintu ebi, ke mèmè kujandula ne munda mwa bantu biine bāmvwà ndicinkila ne ke baa ditwa mushinga abu, kadi nsangana ne bôbò biine abu mbadi batamba kwakula basuminyina anu pa bintu bya mubidi, baya eku ne eku benda bamba ne: “Nzambi udi ūmpà *bikampanda ne bikansanga* binenaenaale. Nzambi mmumpe . . .” Aci wèwè’s udi wenza mikaaka’s.

19 Bintu binene bya mubidi kabitu misangu yònsò anu ne kaaba mu diswa dya Nzambi nansha. Nzambi utu walokeshila bantu bîmpè ne bantu babi mvula. Kadi cidi baa pa buloba bakengela leelu ewu kî ndiitabuuja dya mikaaka to, bwa kuteeta kudyelela nkaayeebe mikaaka bwa cintu kampanda kadi kucibiikila ne ncyā nyuma.

20 Misangu mikwabo’s diitabuuja nedyēnzè bishima binene, kadi kadiyi anu difumina mu mwoyi wa nyuma nansha. Mukalenge wetu kaakambaku ne: “Bààbûngi nebalwe Kûndi, mu dituku adi, bamba ne: ‘Mèmè ewu ncyakenzaku *bikampanda ne bikansanga*, mu Dîna Dyebe anyi?’ Ne Mèmè nêmbàjikwilè patooke ne: ‘Nguumukilaayi apa, beena mudimu baa bubi naanyi we.’” Bubi ncinyi? Ncintu cîmpè cyûdî mumanye mwa kwenza kadi kuyi ucyenza to. “Kacya ncituku mwanji kunumanya to,” mwabambila Ye. Nenku mu dituku adi ke mutudi ne mwoyi emu.

21 Cidî citukengela leelu ewu kî mbintu bya mubidi bûngi cyakaa nansha. Abi’s tudi naabi. Katwena tukengela ekeleeziya ya mipitepite bunene to. Katwena tukengela masangisha a mapitepite bunene to. Katwena tukengela bya dyamba bipite bûngi ke cisanji ne ku télévision to. Katwena tukengela bintu ebi bipitepite bûngi mushindu awu to. Kadi citudi tukengela leelu, bwa kwikala bantu baa nyuma, mmuntu udi mwa kudipwekesha kumpala kwa Nzambi, nansha kayi dyeya, cibi wîkala mwa kusambila too ne piikala nyuma udi munda mwende awu mwa kusankishiibwa ne bwakane bwa Nzambi, too ne penzeka ditabuluja munda mwa mwoyi wende, didi dishintulula ngeelelu yende ya meeji ne cyuyÿyà mudiye musombele.

22 Udi mufwanyine kwikala kuyi nansha ne bilatu ku makàsà, udi anu mufwanyine kwikala muvwale biteetela, kadi cintu kampanda mu mwoyi webe amu ciikale ciimba miyengà ya Nzambi. Mèmè’s ndi mwa kujinga kwikala ne cya nanku awu pamutu paa kwikala ne mfranga yònsò ya pa buloba.

23 Pa nanku kwêna mwa kwamba ne bintu bya mubidi bitu misangu yônsò cimanyinu cya dibeneshiibwa dya kudi Nzambi nansha. Davidi wakambila Mukalenge cyôci aci ne, wakamona mwena lwonji walabaja. . . ende bu mudi mucu wa nsanga. Kadi Nzambi kumukudikaye lukonko ne: “Ukaadiku mumutangile ku ndekeelu wende anyi?” Nansha twêtù bavwale bilambà bîmpè bya bishi, nansha bintu bitudyadya biikale bûngî bishi, abi kî mbidi biya mu Bwikadi bwa Nzambi to. Mubidi utudi basombelemu ewu, ufwafwa, nansha twêtù bawukube bishi. Kadi anu musuuka udi munda mwa muntu awu; ngiikadilu wa nyuma ke udi ubwela mu Bwikadi bwa Nzambi wa mwoyi.

24 Kadi twêtù tutu twitaba maalu anu mudiwu amu. Tutu tudicinkila ne anu bwalu tudi ditunga. . . Ke muvwa pende Aakaba ne Izaleele mujima, mu dituku adi, bavwa bitabe maalu anu muvwawu amu, bamba ne maalu ônsò avwa bîmpè. Baakwidi baabo ne bayiishi baabo baakateeta kubambila ne: “Byônsò mbîmpè. Bintu byônsò bidi anu bîmpè.” Kadi bavwa ne muntu umwepele, yêyê wakeela lubila ulwisha cintu cibi aci, bwalu yêyê ewu uvwa mumanye ne Nzambi wa cijila kavwa mwa kusankishiibwa ne mmwenenu ya bwena leelu ya ntendeleelu udi kayi wa cijila nansha.

25 Ke mudibi ne Nzambi wa mu Dyulu udi ushaala umweumwe awu leelu ewu. Mu mishindu yetu yônsò ya diditacisha ne bintu byetu byônsò binene bitudi tuteeta bwa kwenza ebi, Nzambi kaadyakusankishiibwaku to, amba anu ciikale nsombelu mujidila mu kaabujima kumpala Kwende.

26 Tudi bafwanyine kwibaka tulaasa, ne myaba minsantu ya dilwa kubandila, ne ma-tabernacles. Tudi bafwanyine kwikala ne malongolodi. Tudi bafwanyine kwenza bintu binene, kadi nansha nanku Nzambi kaakwikala anu musankishiibwe to padi musuuka wa muntu kauyi mufike ku diikala mujidiibwe pa cyoshelu cya Nzambi, mudilambule bwa midimu ya Nzambi. Kadi kanucyena numona ciine aci kabidi to.

27 Nudi nusangana ne masangisha etu a milombo mmatekete be, anu bu kasuna kamwepele naka kaa disambila, kumba kudyela mu bulaalu. Tudi tujandula ne cyôci aci cidi cyenzeka bu musangu umwe anyi ibidi ku dituku. Paabi, twêtù bônsò's tudi bapiile. Ditunga dyetu, pa bidi bitangila nsombelu wa maalu mîmpè, udi wenda ushaala wa kanyawu. Tukaadi ne ba-Billy Graham ne ba-Oral Roberts myaba yônsò. Kadi padiku anu kakuyi kulwa nyoota mu mwoyi wa Amerike, bwa kumwaluja cyakabidi kudi Nzambi wa mwoyi, ku dilabula didi ne mwoyi, ku diitabuuja didi kadiyi difwa mu Nzambi wa mwoyi. Tudi anu munkaci mwa kusumpakana cyanaana, bu twêtù mwa kwamba nanku awu ne, tutata ne meeji cyanaana.

28 Tudi bafwanyine kwenda batadike cyâdî, ne nshingu ya miteelu mikudimuna, twenda tupweka mu müsèèsù, tujinga

bwa batubiikile ne “Dokta” anyi “Révérend”. Tudi bafwanyine kwikala bampaasata baa ekeleeziya ya mipite yônsò ku bunene mu ditunga, ne tudi bafwanyine kwikala ne difwana dya Nzambi dya mu mishindu yônsò ditudi peetu mwa kwikala naadi adi, mu mushindu wa kakuyi muntu mufwanyine kutufunkuna munu kutupiisha mu wetu nsombelu. Kadi padi anu musuuka udi munda mwetu awu kauyi mukwate kapyà bwa Nzambi to, mu mushindu wa ne cintu kampanda munda amu, cimujinga Yèyè bikole menemene! “Anu mudi ngulungu ujinga kasulu kaa màyi, musuuka wanyi udi ukujinga Wèwè, Eyi Nzambi wa yaaya.” Patudi anu katuyi banji kufika pa dilabula dya mushindu awu to!

<sup>29</sup> Ke bwa cinyi, communisme, ne bikwabo, nebiikale anu byenda byangata kaaba mudibi byangata emu, ne didilamika dyetu dyônsò ditudi mwa kwenza adi kadyadyakubiimanyikaku to. Bwalu ebu mbudyanjila kwamba ne nebulwe. Kadi Nzambi Yèyè udi munkaci mwa dibiikila Ekeleeziya Wende.

<sup>30</sup> Mushindu awu’s ke uvwa mukaji ewu ne cya kwikala wa mu cipidi cya Eliya! Mbwalu, cyenzedi cyebe citu anu cileeja cyûdi. Nenu, kabidi, yèyè ukaavwa mumana kusungudibwa bwa kwakidilaye muprofeta wa Nzambi. Vulukaayi ne, yèyè uvwa wa baa Bisamba bya Bende, kavwa mwena Yuda nansha.

<sup>31</sup> Nenu buloba buvwa bukwate kapyà. Ne kakuyi mpata, kakajaana aku bu muvwaku kaa mu cipidi aci, mwikale mwena kwitabuuja wa mushindu awu. . . Bwalu tudi tumona ne Nzambi kavwa mwa kwikala mukamukebe yèyè to, bu yèyè kayi mudyanjile kwikala muntu mukumbanyine kwakidila muprofeta wa Nzambi. Bwalu Yèyè kavw’a kwikala mutume muprofeta Wende ku nzubu uvwa kayi mukumbanyine nansha.

<sup>32</sup> Kacivwa disungula dyende yèyè to. Civwa disungula dya Nzambi. Mukaji ewu kî nguvwa mumubiikile to. Nzambi nguvwa mumubiikile. Yèyè uvwa muteekiibwe pabwîpî ne kasulu. Bikololo bivwa munkaci mwa dimudiisha. Kadi civwa ndîyi dituma dya Nzambi bwa cintu kampanda cyenzeke. Nenu ncya bushuwa ne Nzambi ngwâkaya kudi mwena kwitabuuja wa ngiikadilu wa mwomumwe ne wa Eliya.

<sup>33</sup> Yèyè uvwa mukaji mukamba. Nenu twètù bônsò’s tudi bamanye lutatu lwende, yèyè bu mukaji mukamba, muvwaye mwa kwikala mupicile, bayende mumane kufwa ne mwânà wa balume mutekete wa dikolesha.

<sup>34</sup> Nenu mu bitupa bya buloba abi, bavwa badiila anu ku bya pa madimi abo. Kabavwa ne mpàngu bu mutudi naayi leelu ewu, ne—ne mayeebe nansha. Bavwa badiila anu ku bya pa madimi abo. Kadi bwa bubi bwa bantu, ne bwa nsombelu wabo wa maalu mîmpè mwikale wenda ushaala wa kanyawu, byakatwala mushipu pa buloba, ke bôbò bônsò kwotokabo ne nzala eku ne biikale bafwa.

<sup>35</sup> Nenku pashiishe tudi tujandula kakuyi mpata ne yêyè ukaavwa musambile bufuku ne bufuku bwônsò, bufuku bujima, bu mukaadiye mubange kumona mu cipanza bukula bwenda bukeepa, bwenda bukeepa, bwenda bukeepa. Nenku bivwa ne cya kwikala bifike mu mushindu wa kamuciyi kabidi nansha dikopo dikwabo dya bukula mu cipanza to. Cyônsò cikaavwaye naaci civwa anu dyanza dikesee. Lufu lukaavwa lwenda lubwelela lwa ku ciibi cya lupangu, ku ciibi cyende cya nzubu. Mbwalu kakucivwa mûngà mushindu wa kupeta bikwabo to. Ditunga dijima dikaavwa dyotoka anu ne nzala.

<sup>36</sup> Nenku, maanyi, kukaavwa kumushaadile anu nkutu umwepele cyanaana mu kapanza kakese. Anu twanyi atu tukesee ne tukula atu tukesee ke tukaavwa tushaale pankaci pende ne lufu. Yêyè's uvwa ne cya kwikala mupete meeji matooke a menemene pa civwa citangila masambila ende. Cyôci aci cyânji anu cidikume mu nzubu mwebe wêwè amu, s'nekwikale ndambu mukwabo wa meeji matooke kupita atudi naawu mu dinda edi's, patwamanya ne lufu ndwalu lukaadi lulaale ku ciibi.

<sup>37</sup> Nenku mêmè ndi ngitabuuja, pâmwâpa, tudi bafwanyine kwela meeji, mîngà misangu, cyôci eci ne, yêyè ukaavwa musambile bufuku bujima, bwalu dituku dikwabo dimwe divwa dimana bwende bwalu. Yêyè's uvwa mwa kutangila tushiku tutookoloke twa mwanende mutekete wa balume wa bidimu bitwe ku bisatu anyi binaayi awu. Ne yêyè mwine uvwa mwa kuditangila kadi kumona twende tufuba twine tukaadi tunyaanunuke, bu muvwa misunya mibange kwikala yenda ilamunuka ku mifuba. Nenku civwa ne cya kwikala cintu cya cyenza ne bwôwà, bu muvwa maamu ewu, mwikale mutangile umona ne mudi bintu ebi byenda biya. Nenku, nansha nanku, mwikale ne byanza byolwela Nzambi, usambila muunya ne butuku ne: "Mpindyewu nyewu twâpwekì too ne ku dyanza dimwepele dya bukula ne nkutu wa maanyi."

<sup>38</sup> Nudi bamanye's, ncintu cikole mwa kucyumvwa. Nzambi ênzè kwôkô ne bwalu ebu bunubwele bônsò muntu ne muntu, panwikala kanuciyiku mwa kungumvwa nyiisha kabidi. Bwalu ebu bwikale diyiisha. Ncintu cikole mwa kucyumvwa, cipange ne mwa kukola, padi Nzambi misangu mikwabo wenza bintu mu mushindu wa nanku awu.

<sup>39</sup> Nudi bamanye's, patukaadi bamane kutonda mpekaatu yetu ne bamane kukumbaja mushîngà wônsò udi Nzambi ulomba. . .Tukaadi bamane kwitabuuja Nzambi. Kudi maalu adi akengela kukumbaja, miine awu mbilondeshilangane ne diswa Dyende. Nenku twâmanyi kutonda mpekaatu yetu, ne twâmanyi kulongolola ntupakanyi yônsò ituvwa benze, bîmpè, benze byônsò bivwa bikengela kwenza mu dyetu peetu dimanya. Mushîngà wônsò udi Nzambi muteeke, anyi mulombe, twâmanyi kukumbaja mushîngà awu, kadi nansha nanku Yêyè nkacya anu washaala mupuwe vii. Kayi anu muswe kutwandamuna to.



40 Mêmè's ndi mutwishiibwe mu dinda emu ne, bantu bândi ngambila maalu aa aba, mbakaadi bafike too ne pa kiine kaaba aku. Mêmè mwine ewu, nkaadi mupafike, misangu ne misangu. Pâmvwà ngaluja meeji paanyima ntangilula nsombelu wanyi, ntonkola dibwe ne dibwe dyônsò, nsangana ne ndi mwenze cintu kampana cibi, mvwa nya nkacitonda mwikale ngamba ne: "Mukalenge Nzambi, nêncilongòlòlè," paanyi kuya kenza nanku awu. Pashiishe ngalukila cyakabidi ngamba ne: "Mpindyewu, Mukalenge, Wêwè's ke Nzambi; Wêwè neungandamune. Ncya bushuwa ne ngâkumbaji dilomba dyônsò dyûvwà mundombe bwa kukumbaja. Nenku mushingà wônsò, ngâwùkumbaji." Nenku Yèyè kayi muswe anu kunyunga to, byenze bu ne mmushaale anu kacya wapuwà, ke mwaba awu ùdi ne cya kutwishiibwa ne Yèyè udi Nzambi. Kutekeci mu maboko to. Cintu cimwepele, cidi ne, mu mwoyi webe amu, wikale mutwishiibwe bwa Nzambi.

41 Kubala kwanyi. Ikala mutwishiibwe, dyambedi, kumpala kwa kwenza nî ncinyi nî ncinyi cyônsò. Ikala mutwishiibwe, mu mwoyi webe amu ne, n'Nzambi awu. Nenku wêwè mumane kukumbaja byônsò bidiYe mwambe, pashiishe wêwè mwikale mutwishiibwe ne Yèyè udi Nzambi, ke dîbà adi padi diitabuuja dikwata mudimu, anu mwaba awu menemene. Diitabuuja didi diimana kamungulu, bwalu ndimanye ne Yèyè udiku.

42 Nenku wêwè wâmanyi kukumbaja mushingà wônsò. Udi witabuuja ne Yèyè udiku, ne diitabuuja paadi ndiimane kamungulu. Kaa, Dîna Dyende dibeneshiibwe's we! Diitabuuja kadyakunyungaku to, bwalu nditwishiibwe ne Nzambi udiku, ne mmufuci wa badi baMukebakeba ne lukunukunu.

43 Bwalu ebu bunubwele kwôkò too ne mu ndondo menemene ne kabuumuku kunadi nansha kakese, nwênù beena Branham Tabernacle. Pawikala mumane kukumbaja mishingà ya Nzambi, ne mu mwoyi webe mwikale witabuuja ne Yèyè udiku, Nzambi ngudi uteeta diitabuuja dyebe cyanaana, bwalu Yèyè utu munange kwenza bya nanku awu. Wâmanyi kutonda mpekaatu webe ne wâmanyi kukumbaja mushingà wônsò udi Nzambi ulomba, kadi Yèyè nkacya anu washaala mupuwe vii, vuluka ne, diitabuuja didi dyôdi dyamba ne Yèyè udiku. Dîbà adi diitabuuja didi dyela nzadi mu cyôci aci, kadiyi ne bwalu bwa kumanya ne bwalu bwine bwônsò ebu budi cinyi to, kadi dyôdi ndimanye ne Yèyè udiku, ne nditwishiibwe ne Yèyè udiku.

44 Pashiishe, uvuluke ne, piikalabi ne Yèyè udiku, Méyi Ende adi ne cya kwikala malelela. Nenku piikalabi ne Yèyè ngudi mukulombe bwa wêwè kukumbaja maalu aa, ne wêwè peebe kuakumbaja, Yèyè mmwenzejiibwe bwa kutabaleela Dîyi Dyende. Kwikadi wâtwa cîmpingà, wamba ne: "Ee, ncitu mwanji kwikala mwondopiibwe. Mêmè..." Kakaa, mona mwena diitabuuja dishaadile, ditekete ewu. Kwitabuuji aci to. Piikala byônsò wâmanyi kubitonda, byônsò wâmanyi kubyela patooke,

ne wâmanÿi kukumbaja mushingà wa Nzambi, diitabuuja didi dyela nzadi anu mwaba awu. Kakwena cyadinyungisha to. Yêyè udiku, ne wêwè peebe udi mutwishiiibwe. “Aba badi bindila Mukalenge nebavwijulule bukole bwabo bupyabupya; nebabuuke ne mapwâpwâ a mukanku. Nebanyeeme lubilu kabayi bacyoka; bôbô bende lwa makàsà, kabaakupangila nansha.”

<sup>45</sup> Indila, paudi mumane kukumbaja mushingà Wende. Aci cidi cifikisha diitabuuja dyebe ku diteetangana dya makanda. Pawikala mumane kukumbaja...Mishingà ya Nzambi yôyi mimana kwenza, anyi mimana kukumbaja, ne wêwè mumane kuyitangila emu ne emu, ne wêwè mumane kwenza byônsò bidi Nzambi mukulombe bwa kwenza, pa dîbà adi diitabuuja dyebe didi dishaala dishindameene anu mwaba awu, bwa ne Yêyè udiku. Ikala mutwishiiibwe bwa Nzambi.

<sup>46</sup> Udi mumanye’s, Yêyè utu munange kututeeta. Mmunange kumona dibinduluka dya diitabuuja dyebe. Uvwa mumanye ciine aci anyi? Nzambi mmuswe kumona muwabinduluka. Paudi wamba ne: “Eyi, Mukalenge, ûndi mwitabuuje s’ng’Wêwè. Wêwè ke udi Musungidi wanyi. Ndi ngitabuuja ne Wêwè ngudi Mwondopi. Ndi ngitabuuja ne Wêwè ngudi ufila Nyuma Mwîmpè. Ndenku bintu bîndi ndomba, Wêwè ke Nzambi udi ubifila.” Ndenku pa dîbà adi dyûdi utonda mpekaatu yebe yônsò ne ulaya Nzambi ciwikala mwa kwenza bu Yêyè mwa kwenza ne ûmvwè bîmpè, nenku anu bwalu ncyaci kaciyena cyenzeka, ukutula lubilu uya mwaba kampanda bu muntu mutulumuke. Nzambi kêna mwa kwenza mudimu ne cya nanku nansha. Kamwena mushindu wa Yêyè kwenza neebe mudimu to. Kamwena mushindu wa Yêyè kukwandamuna to, bwalu Yêyè utu wandamuna anu ku diitabuuja. Pashiishe, dyakamwe, uumuka uya, nenku Yêyè kêna mwa kwandamuna nansha. Kadi diitabuuja dilelela ne dya bushuwa, ditu diimanyina kaaba aku, diikale ditwishiiibwe ne Nzambi udiku. Ikala mutwishiiibwe ne Yêyè udiku.

<sup>47</sup> Ndenku Nzambi Yêyè ulomba bwa kwenza cintu aci, bwa kutonda mpekaatu yebe, ne bikwabo, nenku wêwè mumane kwenza nanku, diitabuuja didi dyamba ne Yêyè udiku, ditwishiiibwe ne bwalu abu nebwenzeke. Dilomba dyebe didi ne cya kukumbajiibwa. Kaa, ndi—ndi ntekemena ne bwalu abu kabwena bunupita to. Wêwè mutwishiiibwe bwa Nzambi, Nzambi Yêyè mmutwishiiibwe bwa Diyî Dyende. Mmwindile anu bwa kukuteeta wêwè.

Yêyè ukaadi mucyenzenze misangu ne misangu. Twänjàayi kwangatulula bwalu bwa muntu umwe anyi babidi.

<sup>48</sup> Twänji tuvulukaayi bâna baa beena Ebelu. Bôbô kabavwa ne cya kwina mina lupingu to. Nzambi uvwa mubêyèmène. Ndenku paakuumvwabo ne bavwa ne cya kuya mu cikutu cya kapya, ke

bôbò ne: “Nzambi wetu twêtù udi ne bukole bwa kutusungila ku cikutu cya kapyà eci. Kadi Yèyè kayi utusungila to, twêtù katwakwinaminaku nansha lumwe lwa ku mpingu yebe ayi to.” Nwamonu’s, bavwa beeyemene ne batwishiibwe bwa Nzambi.

<sup>49</sup> Bavwa bamanye ne Yèyè ke Yehowa. Bavwa bamanye ne Yèyè utu wandamuna ku disambila. Kadi nansha Yèyè mwandamune bwabo bôbò, anyi kayi mwandamune, bivwa ne cya kwikala bwa dyakalenga dyabo. Ke bwa cinyi baakapatula anu diyì dyabo, kutondabo mpekaatu yabo, e kubwelabo mu lufu.

<sup>50</sup> Pacivwabo benda baya batangile ku cikutu cya kapyà, bavwa bamanye ne mbatwishiibwe, ne, Nzambi Yèyè mulekele booshika balungula, Yèyè uvwa ubajuula kabidi, mu dibiisha dya ku lufu. Bavwa batwishiibwe bwa Nzambi, bwalu bavwa bamanye ne Nzambi uvwa mwa kwenza byònsò bwa dyakalenga dyabo. Nenku patudi batwishiibwe bwa Nzambi, tudi bamanye ne Nzambi utu wenza byònsò bwa dyakalenga dyetu.

<sup>51</sup> Pa nanku, baakapatula diyì dimwe. Bavwa batwishiibwe, ne baakaya buludi tamakatamaka too mu cikutu cya kapyà. Ke Nzambi pende kubalekela babwelamu; musombe, mubatangile. Uvwa muswe kumona dibinduluka dyabo.

<sup>52</sup> Pa dîbà adi, ke mfumu ne: “Nwinami paadidi mpungi apu anyi?”

Bôbò ne: “Nansha. Katwena biiname to.” Kadi’s ke diitabuuja dyebe ndyadi, dikwate ndendende.

“Ee, nanku awu, panwikala kanuyi biiname to, nudi bamanye mukenji wanyi ûndì mwele anyi?”

“Eyo, tudi bamanye mukenji webe ûdi mwele.”

“Mukenji wanyi ûndì mwele udi ne nebavudije bukole bwa kapyà kaa mu cikutu misangu mwandamutekete kupita mutubi kacya kwònsò eku, nenku mwômò amu ke mûngàânwèlà. Bwa mpindyewu nudi baswe kwinaama anyi?”

“Nansha. Katwakwinamaku to.” Ke diitabuuja dyabo ndyadi.

<sup>53</sup> Nzambi pende wamba ne: “Ee, nêmmonè’s cyenzabo pa bwalu ebu. Nêmmonè dibinduluka didi naadi diitabuuja dyabo.”

<sup>54</sup> Pa nanku yèyè ne: “Bàswikăyi byanza, nubaswike ne makàsà, ne asaayi naabo lwendu batangile ku cikutu cya kapyà.” Ke bôbò kuya too ne ku cikutu cya kapyà, ne kapyà kalakuka mumpala yabo. Nzambi nkacya anu wimana, mutangile ciine aci. Kadi bavwa batwishiibwe ne Yèyè uvwa Nzambi. Bakaavwa bamane kwenza ditonda dyabo. Bakaavwa balongolole maalu ònsò, avwabo paabo bamanye awu. Bavwa batwishiibwe ne Yèyè uvwa Nzambi.

<sup>55</sup> Ke kuyabo tamakatamaka too ne ku cikutu cya kapyà aci. Anu pa dîbà mene dya ndekeelu, ke Yèyè wawa upatuka mu

maulu, mubande pa dikalu dya mvita dya cipeepele, kwelaye lupeepele pa makala a kapyā bwa kaàbòshì to, piine apu Yèyè mwikale ubasamba ne ubayiikidisha.

<sup>56</sup> Nzambi utu walekela diitabuuja dyebe bwa difike mu mushindu wa kubindulukadi.

<sup>57</sup> Kuvw'eku Yobo, wa mu Dipungila Dikulukulu, pavwa Sataana, mutufundi awu, mumufunde ne uvwa ngènzàmpèkààtù wa mu musokoko. Kadi Yobo uvwa mumanye ne kavwa mwenze mpekaatu to. Uvwa mumanye ne ukaavwa mutonde byònsò bivwaye mwenze, ne muteeke mulambu mwosha pambelu paapa. Ke civwa mushingà wa Nzambi ncyaci. Ke cyònsò civwa Nzambi ulomba bu mushingà, civwa mmulambu mwosha awu ne ditonda. Nenku Yobo ukaavwa mwenze bintu abi.

<sup>58</sup> Ke Sataana ne: “Mémè nêngàngatè tuumeelu twende, bwalu yèyè's nyawu mmuntu mubanji. Nêngàngatè mikooko yende.” Ne ndekeelu wa byònsò ke kwangataye too ne bânà bende, bôbò mene bavwa pabwîpî menemene ne mwoyi wende.

<sup>59</sup> Nansha nanku, Yobo wakashaala mwimane anu tëndé, bwalu uvwa mumanye ne Nzambi, ee, uvwa mutwishiibwe ne Yèyè uvwa Nzambi, bwalu ukaavwaku muyiikilangane Nende, ne ukaavwa mukumbaje mishingà Yende. Wakadikebulula ne mwende mwònsò ne wakajandula ne: “Nkaadi mwenze mulambu mwosha wònsò. Mvwa ndyambila mu mwoyi wanyi ne: ‘Pàmwāpa pavwa bânà baanyi baa balume bènze di—difesto, ne bânà baanyi baa bakaji bayemu, pàmwāpa mîngà misangu mbenze mpekaatu mu musokoko mu mwoyi yabo, pa nanku nêndambulè mulambu mwosha pa kaaba kaabo bwa ntonde mapanga abo.’”

<sup>60</sup> Eyi, Nzambi wa yaaya! Padi muntu ulama cidi Nzambi mwambe ne ènzè, mwikale mutwishiibwe ne Yèyè udi Nzambi, budiye Yèyè naabu mbwa kwandamunaye. Diitabuuja nditu diMubiikila mu cyalu, misangu yònsò.

<sup>61</sup> Paudi mumane kwenza cyûdi mumanye ne ncyakane, paudi mukumbaje mishingà Yende, paudi mutonde ne mulongolole, ne mwalujulule bintu, ne muteeke biine abi kumpala kwa Nzambi. Mushindu washaalaYe mupuwe kawena ne bwalu nansha, Yèyè udi anu Nzambi, mwikale mwindile bwa kuteekaye diitabuuja adi pa kaaba aku. Wèwè wâmanyi kwenza byebe byenzedi, mpindyewu Yèyè mmuswe kumona diitabuuja dyebe ku byenzedi byebe. Mmuswe kumona ciwenza wèwè.

<sup>62</sup> Piikalabi ne mbakulaabe maanyi ne bakusambidile, Nzambi mmwindile bwa kumona ciwitabuuja pa bwalu abu. Kî nkulwa kabidi lubilu dyalumingu dyalonda, kulwa kabidi lubilu dituku didi dilonda, ne padi mwondopyanganyi mukwabo ulwa mu cimenga amu to. Yèyè mmwindile bwa kumona dibinduluka dyûdi naadi pa diitabuuja dyebe. Kî nkwalukila kabidi, dituku didi dilonda, kwamba ne: “Ndi muumvwe bibi be, ncyèna ngela

meeji ne ndi mwondopiibwe nansha.” Twamb’eku twamb’eku, wèwè mwine kwèna mukumbanyine kwikala mu mulongo wa babeedi to. To. To. Kwèna mwanji kwikala mudilongolole to, nansha. Kwèna witabuuja ne Yèyè udi Nzambi to. Cyèna . . .

63 Udi mufwanyine kwamba ne: “Mwaneetu Branham, ndi mbenga cyûdi wamba aci.” Cyenzi cyebe wèè mwine’s ke cidi cishindika cyûdi. “Nenubamanyine ku mamuma abo.” Piikala muntu wamba ne mmwena Kilisto, kadi mucikàle anu unwa maala, unwa mfwanka, unaya twarta twa mfranga, wamba mineku ya bundu, ne wamba ne: “Citupa cya Bible ncy bushuwa, kadi cikwabo to,” mmufwanyine kwikala uyiisha Evanjeeliyo, kadi ubenga kwitaba cimwe citupa cya Bible, wa nanku awu ucidi anu ngènzàmpèkààtù. Kî mmwanji kwikala mujaalame to, nansha.

64 Kadi paudi ujikula patooke ne Nzambi udi Nzambi umweumwe awu, ne mwoyi webe mwikale mulambula mu byanza Byende, bwa kwikala wamba ne: “Mukalenge, mèmè ndi diima; Wèwè udi Mufumbi,” aapu kaayi lombaaku cyûdi muswe. Diitabuuja kadyakunyungaku to. Nediimane anu kaaba aku.

65 Nansha maalu menze bu ne adi anyangukangana ku dyabalume ne ku dyabakaji, kadi diitabuuja adi kadituku dinyunge nansha, bwalu udi mutwishiibwe ne Yèyè udi Nzambi. Nanku Yèyè mwikale Nzambi, Yèyè utu washaala mulamate anu ku mulayi Wende. Yèyè kèna mwa kufila mulayi kadi kuñyangakaja to. Piikalabi ne Yèyè udi Nzambi, Yèyè udi ushaala mulamate ku mulayi Wende. Kaa, mèmè’s ndi munangapu bya nanku. Udi ne cya kushaala naawu.

66 Yobo wakalambula milambu yende; wakenza kantu ne kantu. Uvwa mumanye ne muvwaye mwenze amu mmwômò. Nanku ke bidimba bya ekeleeziya kulwabi, imwe ya ku ekeleeziya ya mangumba makwabo, bamba ne: “Yobo, bu wèwè mwa kutonda ne udi ngènzàmpèkààtù’s mbîmpè, bwalu Nzambi kavwa mwa kulekela unyookiibwa anu nanku bu wèwè kuyi ngènzàmpèkààtù nansha.”

67 Kadi Yobo wakamba ne: “Mèmè’s ndi mwenze ditonda dyanyi. Ndi muteeke mulambu wanyi mwosha patooke kumpala kwa Nzambi, ne mèmè mwine cyèna ngènzàmpèkààtù nansha.” Yèyè uvwa mumanye pavwaye mwimanyine. Pashiishe maalu ônsò kutungunuka, anu nanku anu nanku anu nanku, enda akola anu bu pa kânà kakulu, akeba anu bwa kufinyina Yobo panshi, ne bwa kufikisha Yobo too ne ku dibenga kwitaba Nzambi ne kubenga kwitaba mwine mulambu mwosha awu. Pa dîbà diine dyûkaadi utekesha cilunji pa bwalu kampanda bûdi utonda, aci cidi cileeja butekete bûdi naabu, mpata yûdi naayi bwa Nzambi. Ulomba Nzambi cintu, kadi kubanga kucyela mpata, nanku udi mwedi wa mpata kuyi mwena kwitabuuja to.

68 Yobo uvwa mumanye pavwaye mwimanyine, ne yêyè wakiimana kamungulu pa bishimikidi abi.

69 Kabyena bikemesha paakamba Perronet, pa dîbà dya lufu lwende ne:

Pa Kilisto, Lubwebwe lushindame, mpândi  
mwimane;  
Myaba mikwabo yônsò ndunteka.

70 Pa lubwebwe alu lushindame lwa ditonda dya Yobo, nansha mukajende munanga mwine wakatontolola. Paakamuumuka bukole bwa mubidi buvwaye naabu, ne byûjà bimupatuke mubidi mujima, wakabanga kudikoonya ne kwela dituku dyakamulelabo milawu. Yêyè ne: “Dîbà diine kadifidiku nansha nsesa yadi to! Ngondo yêyè ashaale anu ku cibanda bufuku.”

Mukajende ne: “Yobo, wêwè’s wakwaci ne bya luse’s. Mbwa cinyi nansha wêwè kwela Nzambi milawu kadi kufwa mwine?”

71 Yêyè ne: “Kadi wêwè’s udi wakula anu mùtù bakaji bakutakane baakula.” Yêyè uvwa mutwishiiibwe ne kudiku Nzambi, ne yêyè ukaavwa mukumbaje mishìngà. Kaa, kadi ngaavu kuumvwa bwena Nzambi bwambwedi. Yêyè uvwa mumanye ne ukaavwa mukumbaje mishìngà ya Nzambi, nenku aci’s ncikose bwalu. Nzambi nguvwa uteeta diitabuuja dyende. Neateete dyebe peebe. Neateete dyanyi paanyi.

72 Kadi patudi bakumbaje mishìngà Yende ne: “Nyingalalaayi muntu ne muntu wa kunudi ne batijiiibwaayi mu Dîna dya Yesu Kilisto bwa dilekediibwa dya mpekaatu yenu, nenku nenupete dipà dya Nyuma Mwîmpè,” ke mulayi Wende awu. “Kampanda munkaci mwenu yêyè usaama, abiikile bakulu baa ekeleeziya. Bamulaabe maanyi, bamusambidile. Disambila dya diitabuuja nedisungile mubeedi, ne Nzambi neamujuule panshi.” Aci’s ncikose bwalu. “Tondelanganaayi bilema byenu, munkaci mwenu, ne sambidilanganaayi.” Nwakumbaji mishìngà ya Nzambi.

73 “Bimanyinu ebi nebifile badi biitabuuja. Mu Dîna Dyanyi bôbò nebiipate badémóns; nebaakule myakulu mipyamipya; bôbò bakwate nyoka ne byanza anyi banwe bintu bidi bishipangana, kabyakubenzela bwalu nansha; bôbò batenteketele babeedi byanza, babeedi nebasangale.” Aci’s ncikose bwalu.

74 Ikala mutwishiiibwe bwa Nzambi. Ikala mutwishiiibwe ne, mu mwoyi webe amu, udi witabuuja ne n’Diyi dya Nzambi. Yobo uvwa nanku.

Mukajende wakamba ne: “Mbwa cinyi nansha wêwè kuMwela milawu kadi kufwa mwine? Mona’s, s’nyewu wenda unyanguka anu kunyanguka dîbà dyônsò.”

75 Sataana’s utu muswe bwa kukwela cya nanku awu pambidi. “Mona’s, kwêna anu muumvwe bîmpè kupita paakakulaababo maanyi to. Kwêna muumvwe bîmpè kupita paakakusambidilabo

kudi bayiishi abu to. Twamb'eku twamb'eku, bayiishi abu mudibo bamba amu kî mmwômò to." Muiishi awu kî ngudi ne bwalu to. Ndiitabuuja dyebe wêwè mu Nzambi udi ne mwoyi, dyôdi ndidi dibànda. Kî.ncidi muiishi mwikale nansha;.ncidi Nzambi mwikale. Muiishi katuku mwanji kufila mulayi kacya to; Nzambi ngutu mufile mulayi. Bwalu kî mbutangile muiishi nansha; mbutangile Nzambi, ne diitabuuja dyebe bwa kwitabuuja ne n'Nzambi. Pa nanku ikala mutwishiibwe bwa Nzambi. Ikala mutwishiibwe ne n'Nzambi, ne n'Dîyi dya Nzambi adi. Ne Nzambi mwine's udi mu Dîyi Dyende.

<sup>76</sup> Nenku Yobo kwambaye ne: "Wêwè's udi wakula anu bu mukaji mukutakane." Yêyè ne: "Mukalenge ngwâkafila, ne Mukalenge ngwangaci; Dîna dya Mukalenge dibeneshiibwe." Uvwa mutwhishiibwe ne Nzambi udiku.

<sup>77</sup> Nenku mmwenze anu upatula mêyi awu mukana mwende, mikungulu yakabanga kukungula ne mikenyi yakabanga kwela. Nzambi kadi kumata mu cyalu. Aci's citu anu ciMubiikila bwa kumataye mu cyalu. Ukaavwa mushaale mupuwe ntanta mule.

<sup>78</sup> Ke cidîye munkaci mwa dyenza. Tangilaayi musumba ewu wa beena Amerike bayaaya mu iferno aba, beena lubombo aba badi bamanye anu bwa kuya mu ekeleeziya. Ncyêna mufiike munda nansha. Kadi mpekaatu utu wafiikisha muntu yônsò udi mululame kumpala kwa Nzambi munda. Ncyêna mufiikile ditunga munda to, ncyêna mufiikile bantu munda to, kadi ûndî mufiikile munda n'Dyabulu udi mutwale maaluu aa bwa kufomija bantu.

<sup>79</sup> Bampaasata ne bayiishi bafôfo aba mbadi babalekela badikolesha ku mwoyi ne mushindu kampanda wa kaadimanya kaa Nzambi kakwatakaja kudi bantu kadibo balongele mu tulaasa. Bidi bikengela bwa nwênù kulediibwa cyakabidi. Nenku Nzambi Yêyè utu ushaala mulamate ku Dîyi Dyende. Bôbò mbamumone anu bu ne udi ubimbidikija. Mbîmpè nwikale batwishiibwe ne kudiku Nzambi. "Biikale ne mmwenekelu wa difwana dya Nzambi, kadi biikale babenga kwitaba Bukole bwadi."

<sup>80</sup> Kakajaana aka, kakwacikwenu, kavwa kamanye ne Yêyè uvwa Nzambi. Pavwa bukula mu cipanza aci bwenda bukeepa, bwenda bukeepa, bwenda bukeepa, bwenda bukeepa apu, maaluu kadi kubanga enda anyanguka anu kunyanguka, dibà dyônsò. Kadi Nzambi nguvwa mulekele bwa ikale enda anyanguka mushindu awu. Yêyè utu munange anu kwenza bya nanku awu. Utu munange kwela diitabuuja dyebe ku diteeta, bwa kumona mushindu uwenza pa bwalu abu, ulekela bakulaaba maanyi ne bakusambidila, pashiishe kadi kwenza bwa wêwè usaame bipite apu. Kwambaye ne: "Vwilabi apa tûng, Sataana, anji mwela ku diteeta apu. Mêmè ndi mumanye ne mmuNgitabuuje." Nzambi abeneshiibwe kashidi! Ekelekelele! [Mwaneetu Branham udi

utuutakaja byanza misangu ibidi—Muf.] “Mwela ku diteeta mpindyewu. Ndi mumanye ne yêyê mmuNgitabe ku Diyî Dyanyi pa bwalu abu.” Mmufwanyineku kwamba nanku bwebe wêwê anyi?

<sup>81</sup> Wakacyamba bwa Yobo. Yêyê ne: “Mwenzela cyônsò cyûdi muswe, kadi kwangaci mwoyi wende to, bwalu ndi mumanye ne mmuNnange. Wăfidi mulambu mwosha. Wăkumbaji mishingà. Wênji ciMvwa mumwambile bwa kwenzaye, ne mmucitàbùje. Bwa mpindyewu mubungulujaaku pa makala a mudilu ne udi muswe.” Ke kumunyengaye bintu byônsò. Nzambi pende kadi kubivudijaye misangu ibidi paaluYe kumupingajilabi. Bushuwa, Yêyê neavudije.

<sup>82</sup> Yêyê utu wela diitabuuja dyetu ku diteeta, bwa kumona ne tudi biitabuuje menemene ne Yêyê udi Nzambi.

<sup>83</sup> Kakajaana aku, kakuyi mpata nansha, kaakamba ne: “Ngaasambidi. Ngaasambidi. Ndi mumanye ne mêmè ndi muntu wa baa Bisamba bya Bende udi kayi mwakanyine nansha.”

<sup>84</sup> Nwavulukaayi ne, Yesu wakamba bwalu bwende mu Bible. Wakamba ne: “Kakuvwaku bakaji bakamba bààbûngî mu matuku a Eliya anyi? Kadi baakamutuma anu kudi umwepele, mwine awu mwikale muntu wa baa Bisamba bya Bende.”

<sup>85</sup> “Kaa,” ke yêyê ne, “mêmè’s ndi nsambila.” Pâmwăpa, paakamonaye kâtô kakese kaa ndekeelu aku, lufu lukaavwa lumane kubwela munda mwa ciibi cya lupangu ne lumane kabidi kubwela munda mwa ciibi cya nzubu. Cipese cikwabo cimwepele, ku muntu, yêyê ne mwanende wa balume bamba bafwa. Ndi mwa kumumona, bufuku bujima, usambila, mpeepele ya luuya lukole ayi miikale ituuta, buloba bûme cyoncyoncyo, ne bantu paabo munkaci mwa kudila myadi ne kwela mikunda mu mîsêèsù. Kubangaye ukaadi watwa eku watwa eku, mu nzubu mwônsò amu. Kutapaye dîsù kudi kânà kende kaa balume. Kutangilaye kaapîijâmâ kende; kasunsuke kônsò, ne tukàsà twende twine tupatuke pambelu. Kuditangilaye ku byende byanza biine, byele ne minyengu. Ukaavwa wenda watwa kumpala watwa paanyima, kadi kwambaye ne: “Ndi mumanye ne Yêyê udi Nzambi. Ngênjî ditonda dyanyi dyônsò. Ngênjî byônsò bidiYe mulombe. Cîndî ndomba’s mbwa myoyi yetu, bwa butumbi Bwende.” Ke Nzambi kumumonaye.

<sup>86</sup> Bakwabo baa kudibo bavwa bôbò bapatuka baya myaba kampana bwa kuya kaja maja a ciibûngî, badilengeja, benza manaya bu a bwena leelu anyi cikampana cikwabo bya bwena bitu ku télévision ebi, benza bikasa ne baa pa buloba. Kadi mukaji awu yêyê uvwa nkaayende ne Nzambi.

<sup>87</sup> Bufuku kucyabu. Yêyê ne: “Kânà aka nkadile bufuku bujima kakeba cyadidya. Cîngênzà ne dyanza dimwe dya bukula ke cinganyi?”



<sup>88</sup> Nudi bamanye, bukula abu buvwa n’Kilisto. Mukebikebi wetu yônsò wa mu Bible ewu utu mumanye ne Kilisto uvwa Mulambu wa bukula. Ne mulambu mwine wa bukula awu bavwa kabidi ne cya kuùpela kabidi ne mpelu wa pa bwende, too, ne pavwa mpelu awu ne cya kuvinga ne kushiya katete kônsò kaa blé mushindu wa mwomumwe; mbwalu Yesu Kilisto udi umweumwe awu makeelela, leelu, too ne kashidi. Nenku mwena kwitabuuja ne mwena kwitabuuja yônsò udi witabuuja cyôci aci ne mwikale mushindameenepu. Aleluuyah! Udi mwa kwikala ne ntendeleelu webe yônsò wa kale muumakane, mukwate mashika ûdi muswe awu. Bwanyi mêmè, ndi ngitabuuja ne Yesu Kilisto udi umweumwe awu makeelela, leelu, too ne kashidi. Ndi ngangata kaanyi kaaba kaa diimanyina pa buloba ebu bwa bantu badi babenga ditendeleela. Ndi anu ntungunuka ne kwitabuuja ne Yêyè udi umweumwe awu makeelela, leelu, too ne kashidi.

<sup>89</sup> Mpelu ayi ivwa ivinga lutete ne lutete ilushiya tupese tupese anu twa mwomumwe, bwalu Yêyè udi umweumwe awu. Yêyè udi Nzambi umweumwe awu uvwaku cikondo aci, Udiku mpindyewu ewu, mu dinda emu. Yêyè neikale misangu yônsò anu umweumwe awu. Ke civwa bukula buumvwija.

<sup>90</sup> Ne maanyi adi umvwija Nyuma, bu mutudi bamanye bilondeshile Yehezokele 4, ne bikwabo. Ke bwa cinyi tutu tulaabangana maanyi; adi Nyuma. Ncinganyi ciine aci? Bu mudi Yone Munsantu 4 wamba ne: “Taatu udi ukeba baa nanku bwa kuMukuukwilabo mu Nyuma ne mu Bulelela.” Yesu ke uvwa Bulelela. Yêyè ke uvwa Mulambu awu wa bukula, ne maanyi awu avwa n’Nyuma. Ne Nyuma pende, Yêyè musambakaja ne Bulelela, udi ne cya kufila cintu kampanda. Bisambakaja pamwe, bidi byenza kâtô. Kaa!

<sup>91</sup> Diitabuuja dyebe didi penyi? Padi Dîyî dya Nzambi diyishiibwa mu bupwekele Bwadi, nansha byôbî ne mmu Bukole Bwadi ne, Yesu Kilisto udi umweumumwe awu makeelela, leelu, too ne kashidi, ne Dîyî diikale dipatuka bu ne ke Bukula, udi ne Maanyi bwa kusambakaja ne Dyôdi adi. Cidi mwa kwikala anu kaadyanza kakesee, anyi kankutu, kadi, cyônsò ciikalaku aci, ncyá bushuwa.

<sup>92</sup> Mpindyewu ncimana kulongolola bwa cinyi? Ncimana kulongolola bwa nkuruse. Ncimana kulongolola bwa mulambu wa didifila. Ke cidi cikengela bwa wêwè kwenza aci. Piikala Dîyî dikaadi diyishiibwe, ne wêwè wâsambâkâjî Nyuma ne Dyôdi adi, ke mulambu wa didifila awu bwa kubenga kwitaba mukenyi wônsò wa disaama, kubenga kwitaba disaama dyônsò, kubenga kwitaba cintu cyônsò cidi cibengangana ne Dîyî dya Nzambi, ne kwimanyina pôpò apu.

<sup>93</sup> Ngangabuka udi wamba *bikampanda*, *bikansanga*, anyi *bikankenga*; kacyena ne cidici cishintulula nansha kakese.

Imanyina wêwè pa Cyôci aci, bwalu Nzambi ngudi mwambe nanku awu. Bukula bwálu. Udi ne Maanyi. Wabisambakaji.

<sup>94</sup> Mpindyewu, ndi ngumvwa diyì kampanda. Mpaanyima ndambu paa bufuku bumane kucya. Dìyì kampanda didi dyakula, dyamba ne: “Patuka uye mu mpata wangule tukunyi tubidi.” Nukaavwa bamone ne, Mufundu mmwambe bwa “tukunyi tubidi” anyi? Nkuruse. Yèyè udi ne bukula ne maanyi, kadi nebamulombe bwa ne, ènzè cyenzedi mpindyewu; udi wenza cyenzedi ne byôbi abi. Bûngì bwônso bùdì naabu, bûngì bwa Bukula anyi bwa Maanyi bùdì naabu dijinga, kadi bìdi bikengela anu bwa wêwè kwenza cyenzedi; mulambu wa didifila.

<sup>95</sup> Tukunyi tubidi. Mu bikondo bya kale kabavwaku bapeta mushindu mwîmpè mupite awu wa kuteemesha mudilu nansha. Paudi wangata kakunyi ukacyamakaja pa kakunyi kakwabo, uteemesha mudilu lwa pankaci apu, udi usaka ntengu yatu ibidi ayi. Beena Inde batu bateemesha mudilu wabo. Mêmè nkaadi muûteemeshètèmèshe, misangu ne misangu, bufuku bujima. Ngangata anu lukunyi lumwe, nduteeka mu *nunku* ewu, ne lukwabo mu *naka*, nkaadi anu ngenza kuyisonsola mu mudilu amu padiyi ibutuka.

<sup>96</sup> Kakunyi aku kavwa nnkuruse. “Tukunyi tubidi,” ke mudi Bible mwambe. Dìyì kwamba ne: “Picila mu mpata wangule tukunyi tubidi.” Pa dîbà dimwedimwe adi, ku mutu wa mukuna, diyì dyakakungula dyambila muprofeta mu cibanda ne: “Nda mu cimenga. Mêmè nkaadi mumane kutuma diyì.” Ekelekelee! Bônso babidi baakatumikila. Bikengela cintu cyenzeke. Bônso babidi nyawu batumikila.

<sup>97</sup> Muiishi yèyè uyiisha Dìyì, ne muntu udi uDyakidila mwikale uDiitabuujja ne wenza anu mudiDidi dyamba amu, cintu cidi ne cya kwenzeka. Wêwè mwikale ngènzàmpèkààtù, newikale ne cya kusungidiibwa. Wêwè usaama, newikale ne cya kwondopiibwa, bwalu Nzambi ngudi mulaye bwalu abu, patwikala batwishiibwe bwa Nzambi.

<sup>98</sup> Anu mudibi bulelela ne Yèyè udi Nzambi, Yèyè udi ne cya kushaala mulamate ku Dìyì Dyende. Bulelela! Pa dîbà adi diyì dituma diwva ne: “Nda mu cimenga, bwalu Mêmè ndi mutumine mukaji mukamba kampanda diyì.” Cikeena-kumona kadi kubwayikaci kumpala kwa muprofeta. Ke yèyè ulwalwa ewu, wenda utwa ngendu. Kayi mumanye kwine kuyaayaye; aci kacyena ne cidici cishintulula to. Cyende nkutumikila cyanaana.

<sup>99</sup> Mukaji ewu pende kayi mumanye mwaba mwine wikala tukunyi atu mwa kusanganyiibwa to, kadi kudi tukunyi tubidi mwaba kampanda mu mpata amu. Udi wasa lwendu. Nyawu upatuka uya mu mpata. Ukenzakana nunku: “Kaa, nduuya kaayi elu!” Mbila ifumina mu cimenga, balalakanyi baa bufuku biikale babwelamu, benda bu badi bafwilakana, banwangana

na maala abo, ne bikwabo. Utapa dîsù kwînshi kwa mùsèèsù. Kayi umona cintu. Upeta kakunyi kamwe; citupa cya nkuruse, mulambu wa didifila. Upeta katupa kakwabo, kakunyi. Nenku mmwenze anu wangula kakunyi kiibîdi aku . . .

<sup>100</sup> Kaa, s’bivwa ne cya kwikala anu bya dibungama’s, lufu lulaale ku ciibi. Yèyè ne mwanende wa balume bavwa ne cya kudya kapese kakesee kamwepele kaa kâtô kooshila pa lukasu kadi bafwe. Ke cyônsò cikaavwaku. Ne misangu mikwabo, anu mwine munkaci mwa dibungama amu, ke mutûtù tuumvwa dîyî.

<sup>101</sup> Mmwenze anu wangula kakunyi kiibîdi aku ne ubanga kwalukila, kulwaku dîyî lwa pamutu paa ciibi cya lupangu, dyamba ne: “Nda kankebela ndambu wa mâyi mu kaadibungu.”

<sup>102</sup> Yèyè kukudimuka bwa kumona, mwikale ne tukunyi tubidi etu mu cyanza, mwikale ne tukula ne twanyi bimana bisambakaja ne bilongolola. Kwambaye ne ukaavwa mumane kubilongolola, mubisambakaje. Ke cyôci aci, Dîyî ne Nyuma, bikengela bisambakane. Uditeeke pa nkuruse wa mulambu wa didifila, bwa kubenga kwitaba cintu cyônsò cidi cibengangane ne cyûdi wèwè mulombe. Ke mudibi nanku. “Ndi mubisambakaje, mpindyewu ndi nya bwa kwangula tukunyi etu.”

Nenku dîyî adi kwambadi ne: “Ntwadila ndambu wa mâyi a kunwa, mu kaadibungu.”

<sup>103</sup> Dya utangila, e kumonaye muntu mulume mwimane, mweyemene ku ciibi dyamwamwa dya lupangu, ne matama mafwetelele, ne mwedi, ne mutu dibala, upongwela lwa ku ciibi cya lupangu aku, mudijingile kapese kaa ciseba cya mukooko. Uvwa umweka anu bu muntu mulume mukwabo mukulakaji wa musangeelu.

<sup>104</sup> Yèyè ne: “Nêngààbanyanganè nende mâyi aanyi awu.” Mâyi a Mwoyi, udi uumvwa anu mwa kuapeesha muntu kana yônsò, kwambila muntu kana yônsò, kuya nî mpenyi pônsò. “Anji indila kakese, mukalenge.” Ubanga kwalukila, ne tukunyi mu cyanza.

<sup>105</sup> Ke dîyî kukunguladi kabidi ne: “Kwêna wabanyangana naanyi anu mâyi ebe nkaayawu to, kadi ntwadila cipese cikese cya dyâmpà mu cyanza cyebe amu.” Dyâmpà dya mwoyi; mâyi a mwoyi! Bivwa bya mwoyi anyi? Yèyè’s uvwa mwa kufwa paanyima paa cikondo cikese pavwa bintu abi ne cya kujika. “Ntwadila mâyi ebe kadi ntwadile kabidi ne dyâmpà dyebe.”

<sup>106</sup> Citudi tupeta mwab’ewu ncinyi? Ndileesona kaayi ditudi mwa kupeta? “Kebaayi dyambedi Bukalenge bwa Nzambi, ne bwakane Bwende bwônsò; bikwabo bintu abi nebabisakidile.”

“Ntwadila ndambu wa mâyi ne cipese cya dyâmpà.”

<sup>107</sup> Pashiishe yèyè kukudimuka, mu dibungama dyende adi. Ndi mwa kumuuvwa wamba ne: “Mukalenge,” cintu bu eci nunku ne, “wèwè’s udi mushiilangane ne bantu balume

bânkaadiku mêm'ewu mumonemone, ne bantu balume bântù ngumvwa baakula. Udi umweka mutwishiibwe menemene bwa byûdì wamba. Paanyi's ndi anu ne tundambu tukumbane twa bukula, anu dyanza naka, ne nkutu wa maanyi. Nkaadi mumane kubilongolola, ne nyaaya kabiipika ne tukunyi tubidi etu. Nenku nêmbidyè, mêmè ne mwanaanyi wa balume, kadi tufwe. Ke byônsò bîndì naabi abi."

108 Citudi tuumvwa ncinyi, pashiishe, cidi cilonda? "Kadi, kankebela kâtô kakese aku, mêmè dyambedi." Nzambi, dyambedi. Nansha muntu mukwabo mwambe cinyi, anyi nî ncinyi cikwabo, nî ncileeeji kaayi, nansha byôbì bimweka bya dibungama bishi, nansha ciikale cinyi, wêwè angata Nzambi, dyambedi. Dîyi Dyende, dyambedi.

109 "Ngangabuka mmwambe ne ncyêna mwa kuumvwa bîmpè to." Kadi, Dîyi Dyende, dyambedi. "Mêmè's ndi ngènzâmpèkââtù wa dikema. Mêmè's ndi ndumba. Mêmè's ndi munayi wa twarta twa mfranga. Mêmè's ndi mukwaciki wa maala."

Dîyi dya Nzambi, dyambedi. "Nansha mpekaatu yenu mikunze kunzoo, neishaale mitooke zee bu nêjè; mikunze bu mashi, neishaale mitooke zee bu myôsà ya mukooko." Dyambedi, Nzambi.

110 "Ndaaku, ntwadile mêmè kâtô kakese, dyambedi. Cyônsò cyûdì naaci aci, cintwadile." Udi muswe bwa kucifila mu byanza Byende anyi?

111 Nsombelu wanyi, cyônsò cîndì. Ndi ne bidimu makumi ataanu. "Udi muswe, wêwè William Branham, bwa kulwa kumunteekela kumpala Kwanyi anyi? Nudi baswe, nwênù bàna bakese, bwa kulwa kunteekela myoyi yenu kumpala Kwanyi anyi? Nudi baswe anyi? Nudi mwa kwenza nanku anyi, nwênù babeedi? Nudi mwa kungeyemena Mêmè anyi? Nteekaayi Mêmè dyambedi."

112 "Twala cipese cya dyâmpà mu cyanza cyebe amu, ne ndaaku ukankebele ndambu wa mâyi." Ke yêyè kumutangila. Kuvwa cintu cyakamwambila ne muntu awu uvwa mumanye civwaye wamba.

Nzambi mmumanye mikooko Yende Yêyè mwine. "Mikooko Yanyi mmimanye Dîyi Dyanyi. Mmimanye ne m'Mufundu anyi kî ngwôwò, ne mmwômò anyi kî mmwômò."

113 Ukudimuka, mu ditumikila. Ke cidi cikengela wêwè kwenza. Nenku paakakudimukaye, bwa kutumikila civwa muprofeta mwambe bwa kwenza, ke mukungulu kufuminawu mu Dyulu, wôwò awu mene udi muntu ne muntu ukeba bwa kuumvwa. Bwalu, kwakapatuka mukungulu mu dîyi dya muprofeta, udi ngènzâmpèkââtù yônsò ne mubeedi yônsò bajinga kuumvwa: "EMU MMUDI MUKALENGE WAMBA."

114 Tutu twâjingapù kuumvwa Cyôci aci's we! Mushindu utu bantu basombe mu kajila kadi keepuka kwanyi kumbelu, bamba ne: "Lwâ ku ciibi eci. Mwanaanyi wa bakaji udi mu mushindu *kampanda*. Mwanaanyi wa mu diboko, ekelekele, ne mateketa mapite. Amba wêwè anu dîyi cyanaana." Mmunyi mûdi mwa kwamba ciine aci kumpala kwa kwikalaci mukana mwebe? S'udi mufwanyine kwikala udyambilaci mu wêwè. Kadi cidibo bajinga kuumvwa ne: "EMU MMUDI MUKALENGE WAMBA."

115 Ke dyôdi adi kulwa, dyamwamwa dya lupangu, bwalu yêyè uvwa utumikila. Nenku dibungama kuumukadi. "EMU MMUDI MUKALENGE WAMBA. Cipanza kacyakushaala munda mutupu to, anyi kâsù kakaakushaala munda mutupu to, too ne ku dituku dyatuma Mukalenge Nzambi mvula pa buloba." Kaa, ndisambiibwa kaayi's we!

116 Ke kwenzaye kâtô. Kukapeeshaye muprofeta. Wakaalukila ne wakenza kakwabo bwa mwanende wa balume ne bwende yêyè mwine. Nenku baakadya ne baakanwa, biikale naabi bûngi cyanaana, pa buloba.

117 Byakafumina penyi? Byakafikamu bishi? Mu mushindu wa mamanya a panu, ngambilaayi tûng kwakafuma bukula abu. Maanyi awu akafuma penyi? Akabwela mu kâsù kiine aku bishi? Yêyè's uvwa uapongolola ônsò kâsù kashaala munda mutupu, dinda dyônsò. Uvwa ushiya cipanza cya bukula munda mutupu, dinda dyônsò, cishaala munda mutupu. Kadi pavwaye upingana bwa kutunta kabidi, buvwamu. Buvwa bufumina penyi? Itaba Nzambi ku Dîyi Dyende. Ikala mutwishiibwe bwa Nzambi. Yêyè m'Mufuki.

118 Udi mufwanyine kwikala mujimije bukole bwebe bwa mubidi. Udi mufwanyine kwikala mujimije balunda beebe. Mukwata Yêyè ku Dîyi Dyende. Ikala mutwishiibwe ne Yêyè udi Nzambi. Bikondo ebi bìdi bimweka bu bya dibungama mpindyewu ebi, mbifwanyine kwikala kabiyi mwa kumweka bya dibungama menemene bu wêwè anu mwa kwitaba Nzambi ku Dîyi Dyende ne kwikala mutwishiibwe ne Yêyè udi Nzambi.

119 Mu Allemagne, musangu kampanda, ngâkamôna dizola, ne ditu dishaale anu kadiyi dinguumuka mu meeji to. Muzodi kampanda wa cyena Allemagne ngwâkazôla . . . dizola didi—didibo babiikila ne "Ditunga dya Mavuba" Nenku paudi udimona, lwa pa bule, ndizola didi ne mmwenekelu wa dibungama ditamba kwenza ne bwôwà mu mushindu ûtù kuyiku mwanji kumona to. Anu mavuba pa mavuba mambakanangane, paudi uditangidila ntanta mule. Kadi paudi usemenena lwa pabwipi naadi menemene, didi dishintuluka. Mmapwâpwâ a Banjelo miikale akumakanangana, biikale bimbila Mukalenge ma-aleluuyah. Nenku ke cyôci aci citù dibungama mîngâ misangu. Wêwè mucitangidile, ntanta mule, cididimweka cya dibungama ne cya mîdimâ. Kadi itaba Nzambi ku Dîyi Dyende

ne ikala mutwishiibwe ne Yèyè udi Nzambi, kadi usemene pabwipi naaci, neujandule ne cidi anu mmapwâpwâ a Banjelo miikale akumakanangana.

<sup>120</sup> Yèyè uvwa anu bu mwakadi Abraham amu, mubiikidibwe bwa kufilaye byônsò bivwaye naabi, kubiteeka pa cyoshelu cya milambu. Pâmwâpa ke mûdî peebe mubiikidiibwe, mu dinda emu. Lekela njila yebe ayi. Lekela bupidya bwebe abu. Lekela byônsò byûdî naabi abi. Nenku pashiishe angata Maanyi ne Dîyi, uBisambakaje pamwe, nenku ubiteeke pa cyoshelu cya milambu. Neujandule ne, Cyôci aci necibiikile Nzambi bwa kumataye mu cyalu, cya bushuwa menemene anu mûndî mêmè mwimane mu cyambilu eci emu.

Elangana meei pa bwalu abu patudi tusambila apa.

<sup>121</sup> Udi ne dijinga leelu ewu anyi? Udi ne dijinga dinene kupita dyûdî mwa kupeta mu mubidi ewu anyi? Mfranga mmikukeepele mu mushindu wa ne kwêna mwa kufuta nzubu anyi? Bânà badi bajinga bilatu bipyabipya, peebe kuyi ne mfranga ya kubyula anyi? Cipanza cikaadi munda mutupu kwebe kumbelu, ne kâsû kakaadi pa kushaala munda mutupu anyi? Udi mupange mwa kusumba byakudya bya kulamina mu nzubu anyi? Nenku, mwaba awu, kudi cintu kacyi mu cyôci anyi? Wavuluka ne, Yèyè ngudi mufile mulayi.

<sup>122</sup> Udi usaama, ngangabuka mwikale wamba ne bidi bikengela kukupanda anyi? Kwêna ne mfranga ya dikupandabo naayi anyi? Udi ne dijinga.

<sup>123</sup> Udi ngenzâmpèkââtù anyi? Dijinga dyebe ndinene, mwikale mumanye ne bu Nzambi mwa kubiikila, leelu wa ndaaya ewu, udi mufwanyine kwikala mujimine anyi? Udi muntu mutwe cimpingâ mwikale wenda unyeema Nzambi anyi? Peebe mumanye ne udi mwena ekeleeziya kampanda, kadi mwikale mumanye ne kwêna mujaalame anyi? Kondo keebe kaa mwoyi s'katu kakwambila, bilondeshile Dîyi ne, kwêna mujaalame. Peebe's nyawu udi ne dijinga. Kulekedi mêyi aa amata mu buloba bwa mingonga, anyi pa mabwe, mu myoyi ya mabwe nansha. Enza bwa amate mu buloba bwîmpè, bwa bufuke.

<sup>124</sup> Pawikala usaama ne u- . . . ngangabuka wamba ne kwêna mwa kuumvwa bîmpè, cibi wêwè mwikale ulaya Nzambi ne neuMusadile matuku ebe ônsò a mwoyi, mwikale mutwishiibwe ne Yèyè udi Nzambi, lwâku ukumbaje mushingâ Wende. Wêwè ne dijinga kampanda, kwêna mwa kwanji kuditacishaku bwa kujuula cyanza cyebe kuulu kudi Nzambi, bwa ne udi ne dijinga dya cintu kampanda anyi? Nzambi akubeneshe.

Tusambilaayi.

<sup>125</sup> Eyi, Mukalenge wa yaaya, anu mudibi bushuwa ne mêmè ndi mu cyambilu eci mu dinda emu, ndi mumanye ne kakwena nansha cimwe cya ku byanza byabya cifwanyine kujuudiibwa Wêwè kuyi mucimanye nansha, bwalu Wêwè udi Nzambi.

Utu mwambe ne: “Kabatu basumbisha mishaamisha bungi kampanda ku tufwalanga tubidi anyi? Nwènu’s nudi bapite mushaamusha ku mushinga!” Wèwè’s udi mutambe kumona byanza bya bantu aba baa cifwaka, badi Mwaneebe wa balume Yesu mufwile! Wèwè’s udi mutambe kumona byanza byabo kupita m’Udi mufwanyine kumona mushaamusha, bu wòwò mwa kupona mu dinda emu! Ndi ncinka bwa . . . mishaamisha dikumi ne ibidi kî mmifwanyine kupaanyiibwa ku kafwalanga kamwepele mu dinda emu nansha, bwalu muntu nansha umwe kèna naayi dijinga to. Kabidi lutatu ludi mwa kwikalaku s’ndwa dijiikiibwa dyayi diine. Kadi Wèwè udi mumanye umwe ne umwe wa kudiayi; Udi mumanye disala dyònsò didi pambidi paayi. Udi mumanye lusuki lwònsò ludi ku mutu kwetu twètù.

<sup>126</sup> Eyi, Mukalenge wa yaaya, andamuna ku disambila. Enza bwa bôbò biikale batwishiibwe, mu dinda emu ne, Wèwè udi Nzambi, ne Cyôci eci n’Nyuma Webe. Enzaku bwa dineema dya bujitu ne didyuja bya mu ntendelelele wa matuku a bwena leelu ebi bibümükè, padibo bamba ne: “Kaa, mèmè’s ndi mwena ekeleeziya *kampanda*.” Nzambi, enzaku bwa cintu bu nanku cibakupuke mu mitu yabo, anu mpinyewu ewu. Mu katanci kakese aka, enza bwa batapeku dîsù bamone Mwoyi wa Cyendelele. Nanku pashiishe nebadifile mu diwukebakeba ne diWujingajinga, bwa kumanyabo ne Nzambi udi cinyi, ne bôbò biine mbatwishiibwe ne Yèyè udiku. Yèyè utu ushaala mulamate ku Dîyi Dyende.

<sup>127</sup> Bwa ngènzàmpèkààtù, enzaku bwa anyingalale lukasa, adilongolole ku dipatiiza mu Dîna dya Yesu Kilisto. Ne Wèwè wâkalaya ne neUmupe Nyuma Mwimpè. Wèwè’s ngwâkamba nanku, Mukalenge. Shaalaaku mulamate ku mulayi Webe.

<sup>128</sup> Kudi muntu mutwe cimpingà kadi mwikale mumanye ne Wèwè udi Nzambi, cibì ukaavwa muye kule wenda ulalakana. Enzaku bwa alwe leelu ewu, bwalu Wèwè wâkamba ne: “Nansha mpekaatu yenu miikale mikunze kunzuu, neikale mitooke zee bu nêjè. Mikunze kunzuu bu mashi, neikale mitooke zee bu myôsà ya mukooko.”

<sup>129</sup> Nanku piikalaku aba badi basaama, enzaku bwa bamanye ne Wèwè udi Nzambi. Utu washaala mulamate ku Dîyi Dyebe. Wèwè udi ne cya kushaala mulamate ku Dîyi Dyebe. Bu mudibo baditeeka bôbò biine, pamwe ne Maanyi abo, Nyuma udi munda mwabo udi ujikula ne mbiitabuuje. Nanku pashiishe, kabidi, ne Dîyi, Dyâmpà dya Mwoyi didi dipatuke edi, Kilisto; udibo babapelele, mu Dipungila Dikulukulu; kabidi mu Dipungila Dipyadipya, bwa kuleeja ne Yèyè udi umwemumwe awu makeelele, leelu, ne kashidi. Enzaku bwa basambakaje Dîyi adi ne Maanyi, Nyuma, byapecibo ebi, pashiishe bajuuke biimane kuulu ku cyoshelu, bamba ne: “Ke cyònsò cîndi naaci eci, Mukalenge. Nyewu nciwala”

Kaa, Wêwê's neuvudije! Cyôci aci's necibiikile Nzambi wa maalu malonda bwa amate mu cyalu! Cyôci aci's necijuule Yehowah panshi, ne mwoyi upampakana, ne: "Ngapeci mwânà wíkala mwa kuNtumikila. Ngamwedi ku diteeta, kadi waleeji ne mmuNnange ne mmuNgitabuuje. Mmutwishiibwe ne Mêmè ndiku." Bwalu baakamba ne: "Ewu udi ulwa kudi Nzambi udi ne cya kwitabuuja ne Yêyè udiku, ne mmufuci wa aba badi baMukebakeba ne lukunukunu." Twënzèlàku bwalu ebu, pa dîbà edi mene, patudi tubufila kûdi Wêwê apa.

<sup>130</sup> Nenku, mpindyewu, patudi ne mitu yetu miinyika apa. Nenku aba badi ne dijinga dya cintu kampanda, swayi nujuukile kuulu, aba badi baswe kuteeka. . . Mpindyewu, pawikala kuyi mutwishiibwe ne Yêyè udi Nzambi. . . Pawikala mutwishiibwe ne Yêyè udi Nzambi, ne neashaale mulamate ku mulayi Wende, disungila, dyondopa, cyônsò ciikalaku aci, wêwê mutwishiibwe ne Yêyè udi Nzambi, juukila kuulu. Pawikala ne mûngà muntu ùdi muswe basambidile, juukila kuulu. Pawikala—pawikala mutwishiibwe ne Yêyè udi Nzambi, manyisha dilomba dyebe mu masangisha a bansantu. Udi uleeja cyôci aci mu dijuukila dyebe dya kuulu. . . [Katupa kaa mukaba wa mêyi nkashaale munda mutupu—Muf.]

"Ndi mutwishiibwe ne Yêyè udi Nzambi. Ndi mwitabuuje ne Yêyè utu washaala mulamate ku Dîyì Dyende. Ne ndi mutwishiibwe ne dilomba dyanyi. . . Nënditèèkè mwinshi mwa Mashi, anu mpindyewu ewu." Wêwê mwenze nanku, teeka mpekaatu yônsò. Mpekaatu yônsò ewu utu mbupidya. Udi mufwanyine kwikala cidimba cya ekeleeziya, kadi cîndi mêmè njinga kwamba mmpekaatu, "bupidya" bwebe abu. Udi ubuteeka panshi bu mulambu. Neubulambule. Udi ulwa ku nkuruse. Neulambule, mpindyewu ewu, bupidya bwebe bwônsò abu. Nenku umupebu Yêyè, nenku umanye ne Yêyè udiku, ne udi mutwishiibwe ne Yêyè neandamune. Piikalabi ne ke bwalu bûdi naabu, ela cyanza muulu. Shaala anu mushindu awu.

<sup>131</sup> Mukalenge, Wêwê ngudi Nzambi. Maanyi abo ne Blé wabo mbyôbi ebi, bimana kusambakaja. Nyewu babitwala ku nkuruse, kwikala Kapya kaa Nzambi ne cya kuponena mu myoyi yabo (piikalabi ne cyôci aci ke cidibo bajinga kwamba) ne kulunguja mulambu awu. Neumate mu cyalu, uvwandulule mâyi a ciseba Mwikale utuuluka ufumina mu Dyulu, mu dikalu dya mvita dya Kapya. Neunyukule mauulu ônsò ne buloba, bwa kubafuta bôbô aba.

<sup>132</sup> Bu mudibo biimane kuulu ne byanza byela muulu, ciikale cileeja ne mbiitabuuje, ne bäditèèki bôbô biine, pamwe ne dilomba dyônsò didibo naadi, pa cyoshelu Cyebe. Eyi, Nzambi wa Dyulu ne buloba, Mulumbulwishi wa Mauulu ne wa buloba, mbushuwa ne Mulumbulwishi wa Dyulu ne wa buloba neakose cilumbu ne bwakane. Mbushuwa ne Yêyè neashaale mulamate



ku Dîyi Dyende, Wêwè mumanyi wa myoyi ya balume, myoyi ya bakaji, myoyi ya bantu aba.

<sup>133</sup> Mukalenge Nzambi, nyewu mêmè mwine ngela byanyi byanza muulu, bwalu ndi mumanye ne ndi mupete dishintuluka dya mudimu wa bwambi mpindyewu. Ne ndi mwitabuuje ne Wêwè udiku. Mêmè ewu's nkaadiku muKumone mwimane kuulu kwaka mu Dikunji dya Kapyà. [Mwaneetu Branham udi utuuta bintu pa cyambilu misangu isatu—Muf.] Nkaadiku muKumone ukenketa maalú masokome a mu myoyi ya bantu. Kacya Wêwè kutu mwanji kupangila musangu nansha umwe to. Wâkalaya bwalu ebu paWâkabwâmbà lwa kwaka naka, dinsambu dya mùsèèsù edí, paWakabanga ditangila bwa kwenza maalú aa musangu wa nzânzânzà. Ne ku Wâkankùba nseke yònsò pa buloba, ku nseke ne ku nseke. Ndi mutwishiibwe ne Wêwè udi Nzambi. Ndi mutwishiibwe bwa cyôci aci.

<sup>134</sup> Nyewu ndilambula mêmè mwine pamwe ne bantu aba, ne mulambu wa byònsò bìndi naabi, kûdi Wêwè, Mukalenge, bwa mudimu. Nyewu mbangulula, Mukalenge, bwa kuya ku nseke yònsò ya buloba. Nkwacishanyi's, Eyi, Nzambi wa yaaya. Pângikalà mubenge kuKwitabuuja nî ndîbà kaayi nî ndîbà kaayi dyònsò, mfwileku luse bwa mpekaatu yanyi. Mfwileku luse bwa bupidya bwanyi. Ndi mumanye ne Wêwè udiku, ne udi mufuci wa aba badi baKukeba.

<sup>135</sup> Bya mwomumwe, ndi ntonda mpekaatu ya cisamba cyanyi, mu dinda emu, mateketa abo ne mpata yabo, padibo biimane ne byanza byabo byela muulu apa. Nyewu ntonda mpekaatu yabo, Mukalenge, ne mateketa etu ònsò. Tumaaku Nyuma Mwîmpè pambidi peetu, ne citampi cya ditwanyisha Dyebe ne, Wêwè udi Nzambi. Ne Wêwè udi mwab'ewu bwa kutwakidila, ne kutwangata mu maboko Ebe, ne kutupikula ku byònsò bitudi bajimije. Piikalabi ne mbukole bwetu bwa mubidi, enzaku bwa bupingajiludiibwe misangu lukama. Piikalabi ne mmusuuka wetu, enzaku bwa utuvwile bu muntu udi usampila, ubalakana, mwikale muujiibwe tente ne Nyuma Mwîmpè, wa kufikisha kumpala kwa Nzambi. Piikalabi ne mbupidya, enzaku bwa bituvwile cyakabidi, Mukalenge, ne diitabuuja dya kutuntumuna naadi mikuna. Twènzèlèku bwalu ebu, Mukalenge.

<sup>136</sup> Tudi twitabuuja ne Wêwè udi munkaci mwa kutwa eku ne eku, Nyuma Mwîmpè mwikale mubwelakanangane mu nzubu ewu yònsò, kumutu kwa bantu aba, ne mu myoyi yabo, mwikale ubasaka bwa kwitababo Nzambi udi ne mwoyi. Tudi twenza bwalu ebu mu Dînà dya Yesu Kilisto.

Diitabuuja dyanyi nditangile Kûdi,  
Wêwè Mwânà wa Mukooko wa ku Kalvariyo,  
Musungidi wa kudi Nzambi;

Mpindyewu ngumvwilaku pândi nsambila apa,  
Umusha mpekaatu yanyi yònsò,  
Kundekediku mpambuka  
Nya kule ne luseke Lwebe nansha.

<sup>137</sup> Ke cyûdi ujinga kwamba anyi? Udi ucyakidila anyi? Ela cyanza cyebe muulu, wambe ne: “Nyewu ncyakidila mpindyewu. Ndi mwitabuuje.”

Pândi ngendela mu nyongolo wa mîdimà wa  
njila mibwelakane wa panwapa apa,  
Ne padi lutatu lupaasalala lunnyungulukila,  
Wêwè ikala Mulombodi wanyi;  
Tumina mîdimà diyì bwa yandamuke muunya,  
Kupula kanyinganyinga, ne bwôwà,  
Kundekediku mpambuka  
Nya kule ne luseke Lwebe nansha.

Twinyikaayi mitu yetu.

<sup>138</sup> Paanyima pa Diiyiisha edi dya disù dikolesha, dikosoloke; kadiyi diyiisha ne bukalanga to, kadi diikale diyiisha ne mutooyi mukole, kadi m’Bulelela. Nenku wêwè mwitabuuje ne didipwekesha dyònsò cyûdi mulombe aci ne, udi ucipeta, kulekediku nansha kakese cintu kampanda nansha cimwe cikuumusha mu njila mululame awu to. Imana wêwè anu kaaba aku. Bîndi mêmè mufwanyine kuyiisha nansha byôbi bûngi bishi, nansha bîndi mufwanyine kwenza, anyi bidi muntu nansha yêyè nganyi mufwanyine kwenza, kabyakwikalaku ne bwenzeji nansha kakese to pawikala kuyi mubîtàbe bu byebe wêwè sungasunga.

<sup>139</sup> Wêwè mwitabuuje cyôci aci ne mwoyi webe wònsò, cyònsò cyûvwà mujinge, pawikala mutonde mpekaatu yebe, Nzambi wakufwidi luse. Kùcyèdiku kabidi mpata to nansha kakese. Pawikala muntu mutwe cimpingà, baamanyi kukwaluja, mu dinda emu. Pawikala dijinga ne Nyuma Mwîmpè, nanku bàtîijiiwbwàku mu Dinà dya Yesu Kilisto bwa dilekediibwa dya mpekaatu webe. Aci n Dîyì dya Nzambi. Kaadyakudishintululaku bwa ekeleeziya kampanda nansha umwe to, anyi bwa dingumba nansha dimwe, anyi bwa muntu mukwabo yònsò nansha umwe. Didi ne cya kwikala anu mushindu awu. Bikengela twètù kukumbaja mishingà Yende, kî mmishingà ya ekeleeziya to, mishingà Yende Yêyè. Ke citudi ne cya kwenza ncyaci.

<sup>140</sup> Yêyè mmwambe ne: “Disambila dya diitabuuja nedisungile mubeedi.” Pawikala usaama, nyewu ngaamanyi kukusambidila disambila dya diitabuuja. Wêwè’s wadisambidi munda mwa mwoyi webe wêwè mwine amu. Nenku itabuuja cyôci aci, ucîtàbè, wimanyinepu ne dipangadika kuyi unyunga to. Neciikale ne cya kwikala mushindu awu. Kakwena cintu nansha

cimwe cidi mwa kucyumusha to, nansha cyôci cimweka bu cya dibungama mushindu kaayi.

<sup>141</sup> Udi wamba ne: “Ee, s’mbifwanyine kumweka anu bu ne ncidi anu nsaama.” Aci kacyena...Aci’s cidi anu mapwâpwâ a Banjelo mabungakaja kaaba kamwe. Kwajiki. Aci n’Nzambi mu mmwenekelu wa dibenesha. Cidi cimweka kûdi bu cya dibungama. Anji seemenabi kabidi pabwîbî naaci tûng, umone ne kî n’Nzambi udi mwimane mwaba awu, mushaale mulamate ku Dîyi Dyende.

<sup>142</sup> Mpindyewu patudi ne mitu yetu miinyika apa, nêngààlujè bulombodi bwa disangisha kudi Mwaneetu Neville, mpaasata wetu.



*IKALA MUTWISHIIBWE BWA NZAMBI* LUA59-0125

(Be Certain Of God)

Diyiisha edi dya Mwaneetu William Marrion Branham, dyakayiishiibwa mu Anglais mu dyalumingu mu dinda, dya 25 ngondo wa kumpala, 1959, mu Branham Tabernacle mu Jeffersonville, Indiana, U.S.A., ndyumusha pa mukaba wa mêtî ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2015 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)